

ФІГУРЫ ПАЎТОРУ Ў ПАЭМЕ Я. КОЛАСА “СЫМОН-МУЗЫКА”

К. В. Лямешчанка (УА «ГДУ імя Ф. Скарыны»)

Навук. кір. А. А. Станкевіч,

доктар філал. навук, прафесар

Важным спосабам арганізацыі вершаванай мовы выступае такі сродак паэтычнага сінтаксісу, як фігуры паўтору – канструктыўныя слоўныя фігуры, заснаваныя на паўтаральнасці моўных адзінак. Да іх адносяць анафору, ампліфікацыю, гемінацыю, дыяфару, кальцо, падваенне, паліптатон, полісіндэтон, эпаналепсіс, эпіфару і інш.

Паводле пазіцыі паўтораў у сказе вылучаюць лакалізаваныя і нелакалізаваныя паўторы. Лакалізаваныя паўторы – гэта паўторы, за якімі ў складзе суседніх сказаў замацоўваецца пэўнае месца: *Кінуў хлопец яго, кінуў!* [1, с.110] Да іх належаць анафара, эпіфара, сімплака, кальцо, анадыпложіс.

Нелакалізаваныя паўторы не замацаваны за пэўным месцам у вершаваным радку або страфе: *Неба ззяе, неба дыша, /як бы нейкі напіс піша,* [1, с.91]. Найбольш пашыранымі відамі такіх паўтораў у паэме Я. Коласа “Сымон-музыка” з’яўляюцца падваенне, дыяфара, полісіндэтон, паліптатон, ампліфікацыя, шматпрыназоўнікакасць.

У паэтычных творах выкарыстоўваюцца паўторы рознага тыпу сінтаксічных канструкцый: паўтор слова, словазлучэння, сказа. Паўтор аднаго слова звяртае ўвагу на пэўны аб’ект ці суб’ект выказвання, яго дзеянне або якасць. Паўтор словазлучэння ўносіць дадатковую інфармацыю ў выказванне. Пры паўторы сказа падкрэсліваецца пэўная думка аўтара. Паўтарацца могуць розныя часціны мовы. Гэта залежыць ад таго, якую сінтаксічную ролю яны выконваюць.

Такім чынам, фігуры паўтору надаюць паэтычнаму тэксту новае гучанне, садзейнічаюць яго звязанасці і цэласнасці. Разнастайныя віды паўтораў з’яўляюцца важным стылістычным прыёмам для стварэння выразнасці паэтычнай мовы.

Літаратура

1 Колас, Я. Сымон-музыка : паэма / Я. Колас. – Мінск : Юнацтва, 1989. – 270 с.

АПАЗІЦЫЯ “ГОРАД – ВЁСКА” Ў СУЧАСНАЙ ПАЭЗІІ Ў КАНТЭКСТЕ ПРАБЛЕМЫ БУДУЧЫНІ БЕЛАРУСКАЙ КУЛЬТУРЫ

Д. В. Мальцава (УА «ГДУ імя Ф. Скарыны»)

Навук. кір. А. В. Брадзіхіна,

канд. філал. навук, дацэнт

Праблема будучыні беларускай культуры, а разам з тым і нацыі, надзвычай востра стаіць у літаратуры і сёння. Сучасныя пісьменнікі пакутліва шукаюць адказ на пытанне, якая ж прастора будзе трывалай апорай беларусам – гарадская ці вясковая? Адказы разыходзяцца нават у межах аднаго сямейнага паэтычнага дуэта – В. Шніпа і Л. Рублеўскай.

Горад, на думку В. Шніпа, не прымае хыхароў вёскі. І справа, канешне, не ў бытавых праблемах, а хутчэй у духоўным непрыняцці вяскоўцамі тых маральных прынцыпаў, якія прапагандуе чужая, нават варожая ім урбаністычная прастора. Таму горад паўстае ў паэзіі В. Шніпа ў рэалістычна-непрывабных фарбах. Тут пануе ўсёдазволенасць “моцных гэтага свету”, пачуцці з’яўляюцца таннымі падробкамі, а ўменне ашукваць і халтурыць ёсць неабходная ўмова выжывання (“Балада горада”, “Яшчэ горад не спіць...”). Таму ў паэзіі В. Шніпа горад увасоблены ў вобразе турмы, з якой немагчыма збегчы, ці магілы, у якой наканавана скончыць сваё жыццё. І толькі родны дом у вёсцы звязваецца з выратаваннем душы і параўноўваецца з Ноевым каўчэгам: “Дзе дарога дамоў, як на Ноеў каўчэг” [1, с. 34]. Тым

самым аўтар сцвярджае, што духоўнасць можна адрадыць толькі праз зварот да сваіх першакрыніц. Менавіта паэты, якіх нарадыла зямля, а не асфальт, здольны, на думку В. Шніпа, адлюстравачь асновасутнаснае ў існаванні беларускай нацыі і знайсці новыя шляхі развіцця яе культуры.

Л. Рублеўская ў адрозненне ад свайго мужа, В. Шніпа, нарадылася ў горадзе і з'яўляецца гараджанінам у трэцім пакаленні. Як сцвярджае сама аўтарка, "...я – ваяўнічы урбаніст. Вёска для мяне нешта зусім чужое" [2, с. 6]. І калі ў паэзіі Л. Рублеўскай згаданая "ваяўнічасць" адкрыта не выяўляецца, хаця неаднаразова падкрэсліваецца культурна-гістарычная значнасць гарадской прасторы, то ў інтэрв'ю паэтка настойліва сцвярджае: "Гэта проста вялікі шанц для беларускай культуры, што цяпер беларускамоўныя паэты нараджаюцца сярод вертыкаляў горада" [2, с. 7].

Літаратура

- 1 Шніп, В. Страла кахання, любові крыж : паэзія і проза / В. Шніп. – Мінск : Маст. літ., 2008. – 270 с.
2 З Людмілай Рублеўскай гутарыць Галіна Булыка // Крыніца. – 2000. – № 11–12. – С. 4–16.

МІЖПРАДМЕТНАЯ СУВЯЗЬ ПРЫ ВЫВУЧЭННІ СІНОНІМАЎ НА ЎРОКАХ БЕЛАРУСКАЙ МОВЫ І ЛІТАРАТУРНАГА ЧЫТАННЯ Ў ПАЧАТКОВЫХ КЛАСАХ

Т. І. Несцярчук (УА «МДПУ імя І. П. Шамякіна»)

Навук. кір. В. Я. Барысенка,

канд. філал. навук, дацэнт

Урокі ў пачатковых класах выконваюць не толькі пазнаваўчую і развіваючую функцыю, але і выхаваўчую. Так, у падручніках па мове прапаноўваецца вывучэнне розных ветлівых слоў і сінонімаў да іх: "*выбачайце*", "*даруйце*", "*прабачце*" [1, с. 24]. Гэта папаўняе слоўнікавы запас вучняў, спрыяе развіццю маўлення. А ўжо ў падручніку для чытання гэтыя ж словы ўжываюцца ў вершах, апавяданнях, казках, што безумоўна, падымае ўзровень выхаванасці ў дзяцей:

"Калі ласка", "дзякуй",

"Добры дзень" –

Ветлівыя словы

Чую ад людзей [2, с. 26].

Для таго, каб круггляд дзяцей пашыраўся, неабходна вывучаць словы-сінонімы, якія ўжываюцца ў розных стылях мовы і маюць розную стылістычную афарбоўку. Гэта прадугледжана і аўтарамі падручнікаў. Так, на уроках беларускай мовы, дзеці праз тэкст могуць даведацца, што да дзеяслова "*ісці*", які нейтральны ў стылістычных адносінах і мае значэнне 'рухацца', можна падабраць наступныя сінонімы: "*кročыць*", "*ступаць*", "*тупаць*" [3, с. 59–62]. Засваенне гэтых слоў спрыяе таму, што пры чытанні твораў, дзеці ўжо не сустрэнуцца з цяжкасцямі іх разумення.

Трэба адзначыць і тое, што ў падручніках па мове і чытанню пры падачы сінонімаў выкарыстоўваюцца словы розных часцін мовы: **назоўнікі**: *сонца – свяціла* [1, с. 60–61]; **дзеясловы**: *лётваюць – пікіруюць, расказаць – наведаміць* [3, с. 72]; **займеннікі**: *сабачка – ён* [3, с. 50]; **прыметнікі**: *касы – заяц* [1, с. 40]. Гэта спрыяе папаўненню слоўнікавага запасу дзяцей і робіць іх маўленне прыгожым, вобразным і па-свойму эмацыянальна насычаным.

Такім чынам, вывучаючы словы-сінонімы ў пачатковай школе, неабходна праводзіць сувязь паміж урокамі мовы і літаратурнага чытання. Гэта спрыяе ўзбагачэнню мовы дзяцей, яе ўпрыгожванню, а таксама развіццю пазнаваўчай дзейнасці вучняў і іх агульнай культуры.